

अमर उजाला

कंटेन्मेंट जोन में बन रही थी नकली बीड़ी, तीन गिरफ्तार

बरेली ब्यूरो Updated Thu, 28 May 2020 12:59 AM IST

जहानाबाद। कंटेन्मेंट जोन गांव डांग के एक मकान में गाय छाप नंबर वन ब्रांड के नाम से नकली बीड़ी तैयार कर लॉकडाउन में दोहरी कमाई करने के लिए दुकानों पर धड़ल्ले से बेची जा रही थी। पुलिस ने छापा मारकर तीन लोगों को धर दबोचा। मौके से दो बोरी बीड़ी, स्टीकर समेत अन्य सामान बरामद किया। धोखाधड़ी समेत संगीन धाराओं में एफआईआर दर्ज कर तीनों आरोपियों का चालान कर दिया है।

जनपद में लॉकडाउन के बीच नकली बीड़ी बनाने का धंधा तेजी पकड़ने लगा है। इसकी सप्लाई प्रदेश के अन्य जिलों के साथ ही नेपाल में भी की जाती है। अमर उजाला ने 27 मई को इस धंधे की खबर प्रकाशित की थी। इसका संज्ञान लेकर पुलिस-प्रशासन ने टीमों को सक्रिय किया। नतीजतन 24 घंटे के भीतर कोरोना संक्रमित मिलने के बाद कंटेन्मेंट जोन घोषित किए गए जहानाबाद के डांग गांव में ही नकली बीड़ी का धंधा पकड़ गया। सूचना मिलने पर दरोगा उत्तम कुमार ने पुलिस बल के साथ बुधवार सुबह डांग गांव निवासी मोहम्मद उवैस के घर दबिश दी। यहां से मोहम्मद उवैस, तनवीर अहमद और मोहम्मद शोएब को पकड़ा। मौके से दो बोरी नकली बीड़ी, गाय छाप नंबर वन ब्रांड लिखे स्टीकर आदि बरामद किए। इंस्पेक्टर हरीश वर्धन सिंह ने बताया कि पूछताछ में सामने आया है कि आरोपी गाय छाप ब्रांड की नकली बीड़ी बनाकर बाजार में बिक्री कर दिया करते थे। लॉकडाउन में रुपये कमाने के लिए उन्होंने धंधा शुरू करने की बात भी बताई है। एफआईआर दर्ज कर कार्रवाई की जा रही है।

Source: https://www.amarujala.com/uttar-pradesh/pilibhit/during-lockdown-fake-business-of-bidi-pilibhit-news-bly407246582?utm_source=rssfeed&utm_medium=Referral&utm_campaign=rssfeed